

சாராம்சம்: இனிய குழந்தைகளே, ஒவ்வொரு சந்தர்ப்பத்திலும் சகிப்புத்தன்மையுடன் இருங்கள். புகழ்ச்சியிலும் இகழ்ச்சியிலும், வெற்றியிலும் தோல்வியிலும் சமநிலையைப் பேணுங்கள். மற்றவர்கள் கூறுவதை நம்பாதீர்கள்.

கேள்வி: ஆத்மாக்கள் ஏறும் ஸ்திதியில் தொடர்ந்தும் முன்னேறுவதற்கான இலகுவான வழிமுறை என்ன?

பதில்: வேறு எவருமன்றி ஒரேயொரு தந்தை கூறுவதையே செவிமடுங்கள். வீணானவற்றைப் பேசுவதிலும், மற்றவர்களைப் பற்றிய பயனற்ற எண்ணங்களிலும் உங்கள் நேரத்தை வீணாக்காதீர்கள். அப்பொழுது, ஆத்மாக்களாகிய நீங்கள் சதா பறக்கும் ஸ்திதியில் இருப்பீர்கள். தவறான விடயங்களைச் செவிமடுப்பதாலும், அவற்றை நம்புவதாலும் நல்ல குழந்தைகளும் வீழ்ந்துவிடுகிறார்கள். இதனாலேயே நீங்கள் மிகவும் கவனமாக இருக்க வேண்டும்.

ஓம் சாந்தி. இராவண இராச்சியம் ஆரம்பித்த காலத்திலிருந்து அரைக்கல்பமாக நீங்கள் உண்மையாகவே தந்தையை நினைவுசெய்து வந்தீர்கள் என்பதை இனிமையிலும் இனிமையான குழந்தைகளாகிய நீங்கள் இப்பொழுது அறிவீர்கள். அரைக் கல்பத்திற்கு நீங்கள் முழுமையாக அவரை நினைவுசெய்தீர்கள் என்றில்லை. இல்லை, பெரும் துன்பத்தை அனுபவிக்கும் வேளைகளில் மாத்திரமே நீங்கள் அவரை நினைவுசெய்தீர்கள். பக்தி மார்க்கத்தில் நீங்கள் தொடர்ந்தும் கீழிறங்கினீர்கள் என்பதை இப்பொழுது அறிவீர்கள். நாடகத்தின் இரகசியங்கள் உங்கள் புத்தியில் உள்ளன. எதையும் கூற வேண்டிய அவசியமில்லை. நாங்கள் இப்பொழுது அவருக்குச் சொந்தமாகி உள்ளோம். எனவே, அதிக ஞானத்திற்கான தேவையில்லை. இப்பொழுது நீங்கள் தந்தைக்குச் சொந்தமாகியுள்ளதால் அவரின் சொத்துக்கு அதிபதிகள் ஆகியுள்ளீர்கள். பௌதீக அங்கங்களால் செய்ய வேண்டியது எதுவுமேயில்லை. பக்தி மார்க்கத்தில், கடவுளைக் கண்டறிவதற்காக அவர்கள் பல யாகங்கள் வளர்த்து, கடுந் தவம் செய்து, தான தர்மங்களைச் செய்கின்றார்கள். நீங்கள் செல்லுமிடமெல்லாம் பல யாத்திரை ஸ்தலங்களும், ஆலயங்களும் உள்ளன. பாரதம் முழுவதிலுமுள்ள சகல யாத்திரை ஸ்தலங்களையும், ஆலயங்களையும் சுற்றிப் பார்த்தவர்கள் எவருமே இல்லை. எவராவது அவ்வாறு பயணம் செய்தாலும் அவரால் எதையும் அடைய முடியாது. அங்கே, எங்கும் அதிகளவில் மணியோசைகளும், குழப்பங்களும் உள்ளன. இங்கே, குழப்பங்கள் என்ற கேள்விக்கே இடமில்லை, பாடுதல், கைதட்டல் போன்றவற்றிற்கும் இங்கே இடமில்லை. மக்கள் என்ன செய்கின்றார்கள் எனப் பாருங்கள்! அங்கு பலவிதமான சடங்குகள் உள்ளன. இங்கே, குழந்தைகளாகிய நீங்கள் தந்தையை நினைவுசெய்வது மாத்திரமன்றி, வேறெதுவும் செய்ய வேண்டியதில்லை. வீட்டில் வாழ்ந்துகொண்டு அனைத்தையும் செய்யும்போதும் தந்தையை நினைவுசெய்யுங்கள். நீங்கள் இப்பொழுது தேவர்கள் ஆகுகின்றீர்கள் என்பதை அறிவீர்கள். தெய்வீகக் குணங்கள் இங்கேயே கிரகிக்கப்பட வேண்டும். உங்கள் உணவும், பானமும் தூய்மையாக இருக்க வேண்டும். அங்கு நீங்கள் 36 வகையான உணவைப் பெறுவீர்கள். இங்கே நீங்கள் அதிக ஆடம்பரமாகவோ, அதிக எளிமையாகவோ அன்றி, சாதாரணமாக வாழ வேண்டும். ஒவ்வொரு சந்தர்ப்பத்திலும் சகிப்புத்தன்மையுடன் இருங்கள். புகழ்ச்சி-இகழ்ச்சி, வெற்றி-தோல்வி, சூடு-குளிர் அனைத்தும் சகித்துக்கொள்ளப்பட வேண்டும். தண்ணீர், மற்றும் எதுவுமே கிடைக்காத ஒரு காலம் வரும், அப்போது சூரியன் கூட மிகவும் வெப்பமாகவே இருக்கும். அனைத்தும் தமோபிரதான் ஆகுகின்றது. இவ்வுலகம் தமோபிரதானானது. தத்துவங்கள் கூட தமோபிரதானாகி, துன்பத்தை விளைவிக்கின்றன. நீங்கள் புகழ்ச்சியிலும், இகழ்ச்சியிலும் சிக்கிக்கொள்ளக்கூடாது. மிக எளிதாகக் குழப்பமடையக்கூடிய பலர் உள்ளனர். இப்பொழுதெல்லாம் பல்வேறு கதைகள் உருவாக்கப்படுவதால், சிலசமயங்களில் சிலர் தவறான விடயங்களை மற்றவர்களுக்குக் கூறுகின்றனர். ஒருவர் இன்னொருவருக்குக் கூறலாம்: உங்களிடம் சரீர உணர்வு இருப்பதால் அதிகளவு வெளிப்படக்ட்டு இருப்பதாக பாபா கூறினார். அப்பொழுது அவருக்குக் கடுமையான காய்ச்சல் வந்து அவர் உறங்கவும் மாட்டார். இந்த அரைக் கல்பத்திலுள்ள மனிதர்கள் மிக விரைவாகவே ஒருவருக்குக் காய்ச்சல் வரச்செய்து அவரை வெளிநச் செய்துவிடுகின்றனர். தந்தை கூறுகின்றார்: அத்தகைய பயனற்ற விடயங்களைச் செவிசாய்க்காதீர்கள். தந்தை ஒருபோதும் எவரையும் இகழ்வதில்லை. நீங்கள் புரிந்துகொள்வதற்காகவே தந்தை கூறுகின்றார். ஒருவருக்கொருவர் தவறான விடயங்களைக் கூறுவதால் நல்ல குழந்தைகள்கூட பாழாகிவிடுகின்றார்கள், அவர்கள் துரோகிகளாகி, அநாவசியமான கதைகளைப் பரப்புகின்றார்கள். பக்தி மார்க்கத்தில் அவர்கள் உருவாக்கியுள்ள கதைகளைப் பாருங்கள். நீங்கள் இப்பொழுது ஞானத்தைப் பெற்றிருப்பதால், “ஓ இராமா!” என்றோ, “ஓ கடவுளே!” என்றோ நீங்கள் கூறுவதில்லை. அவ்வார்த்தைகள் பக்தி மார்க்கத்திற்கு உரியவை. அத்தகைய வார்த்தைகள் உங்கள் உதடுகளிலிருந்து வெளிப்படக்கூடாது. தந்தை கூறுகின்றார்: இனிய, அன்பிற்கினிய குழந்தைகளே, ஆத்ம உணர்வுடையவர்களாக இருங்கள்! அவர் பேரன்புடன் விளங்கப்படுத்துகின்றார். வேறெவருக்கும் செவிசாய்க்காதீர்கள். மற்றவர்களைப் பற்றி பயனற்ற எண்ணங்களைக் கொண்டிராதீர்கள். ஒரு விடயத்தை உறுதியாக்கிக் கொள்ளுங்கள்: நான் ஓர் ஆத்மா. ஆத்மா அழிவற்றவர், சரீரம் அழியக்கூடியது. ஆத்மாவே சம்ஸ்காரங்களைக் கிரகிக்கின்றார். குழந்தைகளாகிய நீங்கள் இப்பொழுது ஆத்ம உணர்வுடையவர்கள் ஆகவேண்டும். துவாபர யுகம் முதல், இராவண இராச்சியத்தில் நீங்கள் சரீர உணர்வுடையவர்களாக இருந்தீர்கள். இதனாலேயே ஆத்ம உணர்வுடையவர்கள் ஆகுவதற்கு அதிக முயற்சி தேவை. நீங்கள் எல்லையற்ற தந்தையைக் கண்டுகொண்டீர்கள் என்பது மீண்டும் மீண்டும் உங்கள் புத்தியில் வரவேண்டும். தந்தை ஒவ்வொரு கல்பத்திலும் உங்களுக்கு ஓர் ஆஸ்தியை வழங்குகின்றார். நீங்கள் இப்பொழுது அவரது வழிகாட்டல்களைப் பின்பற்ற வேண்டும். அவருக்குப் புகழ் உள்ளது: நீங்களே தாயும், தந்தையும். அவர்

எங்களுக்குச் சகல உறவுகளினதும் சந்தோஷத்தை வழங்குகின்றார். சகல உறவுமுறைகளினதும் இனிமை அவரிடம் உள்ளது. ஏனைய நண்பர்களும், உறவினர்களும் உங்களுக்குத் துன்பத்தையே விளைவிக்கின்றனர். தந்தை மாத்திரமே அனைவருக்கும் சந்தோஷத்தைக் கொடுக்கின்றார். அவர் காண்பிக்கின்ற பாதை மிக இலகுவானது: உங்களை ஓர் ஆத்மாவாகக் கருதி, உங்கள் தந்தையாகிய என்னை நினைவுசெய்யுங்கள். தந்தை விளங்கப்படுத்துகின்றார்: இது எதுவும் புதிதல்ல. ஒவ்வொரு 5000 வருடங்களிலும் நீங்கள் அத்தகைய தந்தையிடம் வருகின்றீர்கள் என்பதை அறிவீர்கள். அவர் ஒரு சாதுவோ அல்லது புனிதரோ அல்ல. நீங்கள் ஒரு சாதுவுடனோ, புனிதருடனோ தங்கியிருக்கவில்லை. தந்தை கூறுகின்றார்: உங்கள் இல்லறப் பொறுப்புக்களை நிறைவேற்றுங்கள், இல்லாவிடில் தொடர்ந்தும் முரண்பாடுகள் நிலவும். தொடர்ந்தும் சாமர்த்தியமாகப் பழகுங்கள். அனைவருக்கும் அன்புடன் விளங்கப்படுத்துங்கள்: பாருங்கள், விநாச காலம் இப்பொழுது அண்மித்து விட்டது. இந்த அசுர உலகம் இப்பொழுது அழிக்கப்பட வேண்டும். நீங்கள் இப்பொழுது தேவர்களாக வேண்டும். தெய்வீகக் குணங்களை இங்கேயே கிரகியுங்கள். பெருமளவு அன்புடன் விளங்கப்படுத்துங்கள். தேவர்கள் வெள்ளைப்பூண்டு (உள்ளி), வெங்காயம் போன்றவற்றை உண்பதில்லை. நாங்கள் மனிதர்களிலிருந்து தேவர்கள் ஆகுகின்றோம், எனவே, நாங்கள் எவ்வாறு அவற்றை உண்ண முடியும்? அவற்றைத் துறக்குமாறு உங்களுக்கு ஆலோசனை வழங்கப்படுகின்றது. நாங்கள் அவற்றை உண்பதில்லை. உங்களுக்குத் தெய்வீகக் குணங்களைக் கற்பிக்கின்ற எல்லையற்ற தந்தையை நீங்கள் இப்பொழுது கண்டுகொண்டீர்கள். எனவே, நீங்கள் இங்கேயே தெய்வீகக் குணங்கள் நிறைந்தவர்கள் ஆகவேண்டும். நீங்கள் இங்கேயே இவ்வாறு ஆகினால், எதிர்கால புதிய உலகம் வந்துவிடும். இது பகலுக்குப் பின்னர் இரவும், இரவுக்குப் பின்னர் பகலும் வருவதைப் போன்றதாகும். இது இப்பொழுது இரவின் இறுதிக் காலம் என்பதால் தெய்வீகக் குணங்கள் கிரகிக்கப்பட வேண்டும், பின்னர் அதிகாலை வரும். நீங்கள் ஒவ்வொருவரும் உங்களையே சோதித்துப் பார்க்க வேண்டும். தந்தைக்கு அனைத்தும் தெரியும்தானே என எண்ணாதீர்கள். நீங்கள் உங்களைச் சோதித்துப் பார்க்க வேண்டும். தனது ஆசிரியருக்குத் தன்னைப் பற்றி அனைத்துமே தெரியும் என ஒரு மாணவன் கூறமாட்டார். பரீட்சை நாட்கள் நெருங்கும்போது, தாங்கள் எந்தளவிற்குச் சித்தியெய்துவார்கள் என்பதையும், எப்பாடங்களில் சற்றுப் பலவீனமாக இருக்கின்றார்கள் என்பதையும் மாணவர்கள் புரிந்துகொள்கின்றார்கள். நீங்கள் சில பாடங்களில் குறைவான புள்ளிகளைப் பெற்றாலும், உங்களால் எல்லாவற்றிலும் சித்தியெய்தக்கூடியதாக உள்ளது. நீங்கள் இதைப் புரிந்துகொள்வதால், இதையிட்டு உங்களையே சோதித்துப் பார்க்கவேண்டும்: நான் எதில் இன்னமும் குறைவாக இருக்கின்றேன்? நான் மிக இனிமையானவர் ஆகிவிட்டேனா? அனைவருக்கும் அன்புடன் விளங்கப்படுத்துங்கள்: பரமாத்மாவான பரமதந்தையே ஆத்மாக்களாகிய எங்கள் தந்தையாவார். அவர் ஒரு மனிதனாக இருப்பதற்கான கேள்வியே இல்லை. நாங்கள் அசரீரியான ஒருவரையே கடவுள் என அழைக்கின்றோம். படைப்பவரான கடவுள் ஒரேயொருவரே. ஏனைய அனைவரும் படைப்புக்களாவர். படைப்புக்களிடமிருந்து எவராலும் ஓர் ஆஸ்தியைப் பெறமுடியாது, அது நியதியல்ல. முழுப் படைப்புக்களுக்கும் சற்கதியருள்பவர் படைப்பவரான ஒரேயொரு தந்தையே ஆவார். சாதுக்கள், புனிதர்கள் அனைவரும் இதில் உள்ளடங்குகின்றனர். அனைவரும் ஆத்மாக்களே. ஆம், நல்ல, தீய மனிதர்கள் உள்ளனர். அவர்கள் உயர்ந்த அல்லது தாழ்ந்த அந்தஸ்தைக் கொண்டுள்ளனர். சந்நியாசிகளும் வரிசைக்கிரமமானவர்களே. அவர்களில் சிலர் தொடர்ந்தும் இருந்துகொண்டிருக்க, சிலரது காலடியில் அனைவரும் வீழ்கின்றனர். குழந்தைகளாகிய நீங்கள் மிக மேன்மையானவர்கள் ஆகவேண்டும்! மிகவும் இனிமையானவர்கள் ஆகங்கள். ஒருபோதும் கோபமாகப் பேசாதீர்கள். இயன்றவரை அன்புடன் அனைத்தையும் செய்யுங்கள். தங்கள் குழந்தைகள் அதிகத் துன்பங்களை விளைவிப்பதாகச் சிலர் கூறுகின்றனர். எவ்வாறாயினும், தற்காலத்துப் பிள்ளைகள் அவ்வாறுதான் இருப்பார்கள். அவர்களுக்கு அன்புடன் விளங்கப்படுத்துங்கள். காலம் அத்தகையது. வெளியிலுள்ள மக்களின் சகவாசமும் மிகவும் தீயது. எல்லையற்ற தந்தை இப்பொழுது கூறுகின்றார்: நீங்கள் விக்கிரகங்கள் போன்ற எதையும் வைத்திருக்க வேண்டிய அவசியமில்லை. கடினமாக உழைக்க வேண்டியதில்லை. நீங்கள் சிவனின் உருவத்தைக் கூட ஏன் வைத்திருக்க வேண்டும்? அவர் உங்கள் தந்தை. குழந்தைகள் வீட்டில் தங்களது தந்தையின் படத்தை வைத்திருப்பார்களா? தந்தை எந்நேரமும் பிரசன்னமாக இருக்க முடியும். தந்தை கூறுகின்றார்: நான் இப்பொழுது பிரசன்னமாக உள்ளேன், இல்லையா? எனவே, படங்களுக்கான அவசியமில்லை. நான் இங்கு அமர்ந்திருந்து குழந்தைகளாகிய உங்களுக்கு விளங்கப்படுத்துகின்றேன். நீங்கள் கூறுகின்றீர்கள்: நாங்கள் பாப்தாதாவைப் பார்ப்போம். தந்தை அசரீரியானவர். அவரைப் பார்க்க முடியாது. அவரைப் புத்தியால் புரிந்துகொள்ள முடியும். தந்தை கூறுகின்றார்: நான் இவரில் பிரவேசித்து உங்களுக்கு ஞானத்தைக் கொடுக்கின்றேன். வேறு எவ்வாறு நான் வரமுடியும்? எவ்வாறு அவரால் கிருஷ்ணரின் சரீரத்தில் பிரவேசித்திருக்க முடியும்? அவரால் சந்நியாசிகளின் சரீரத்தில்கூட பிரவேசிக்க முடியவில்லை. நான் முதலாம் இலக்கத்தவராக இருந்தவரிலேயே பிரவேசிக்கின்றேன். அவர் இப்பொழுது இறுதி இலக்கத்தில் இருக்கின்றார். நீங்களும் இப்பொழுது கற்று, முதலாம் இலக்கத்தவர் ஆகவேண்டும். அதே ஆசிரியரே இருக்கின்றார், அவர் ஞானக்கடல் என அழைக்கப்படுகின்றார். நீங்கள் மிக நல்ல ஞானத்தைப் பெறுகின்றீர்கள். சாந்திதாமம் உங்கள் வீடு என்பதையும், சந்தோஷ தாமம் உங்கள் இராச்சியம் என்பதையும் நீங்கள் அறிவீர்கள். துன்ப தாமம் இராவணனின் இராச்சியமாகும். தந்தை கூறுகிறார்: இனிமையிலும் இனிமையான குழந்தைகளே, இப்பொழுது உங்கள் வீடாகிய சாந்தி தாமத்தையும், சந்தோஷ தாமத்தையும் நினைவுசெய்யுங்கள். தொடர்ந்தும் துன்பதாமத்தின் பந்தனங்களை மறந்திடுங்கள். வேறெவராலுமே இதைக் கூறவோ அல்லது எவராலும் வீடு திரும்பவோ முடியாது. நாடகத்தின் நடுப்பகுதியில் எவராலுமே வீடு திரும்ப முடியாது. இன்ன இன்னார் ஒளியுடன் கலந்துவிட்டார், அல்லது அவர் அப்பால் நிர்வாண தாமத்திற்குச் சென்றுவிட்டார் என அவர்கள்

கூறினாலும், உண்மையில் எவருமே அங்கு திரும்பிச் செல்வதில்லை. பரமாத்மாவான பரமதந்தையே, அனைவரதும் தந்தையும், அதிபதியும் ஆவார். அவரே அனைத்துக் காதலிகளினதும் அன்பிற்கினியவர். அந்தப் பௌதீகக் காதலர்களும், காதலிகளும் ஒருவரையொருவர் நினைவுசெய்வதால், ஒருவரது உருவம் மற்றவரது புத்தியில் பதிகின்றது. அவர்கள் தொடர்ந்தும் ஒருவரையொருவர் நினைவு செய்கின்றனர். உண்ணும்போதுகூட அவர்கள் தொடர்ந்தும் ஒருவரையொருவர் நினைவுசெய்கின்றனர். அவர்கள் ஒரு பிறவிக்குரிய காதலர்களும், காதலிகளுமாவர். நீங்கள் பிறவிபிறவியாக ஒரேயொரு அன்பிற்கினியவரின் காதலிகளாக இருக்கின்றீர்கள். நீங்கள் வேறு எதையும் செய்ய வேண்டியதில்லை. தந்தையொருவரை நினைவுசெய்யுங்கள். காதலன் அல்லது காதலிக்கு முன்னால் மற்றவரின் உருவம் தெரிகின்றது. அவர்கள் தொடர்ந்தும் அவ்வுருவத்தையே பார்த்துக்கொண்டிருக்கும்போது அவர்களின் வேலை இடைநிறுத்தப்படுகின்றது. பின்னர் அந்நபரின் முகம் மறைந்ததும் அவர் மீண்டும் தனது வேலையை ஆரம்பிக்கின்றார். இங்கு அவ்வாறில்லை. ஆத்மா ஒரு புள்ளி, பரமாத்மாவும் ஒரு புள்ளியே. உங்களை ஓர் ஆத்மாவாகக் கருதித் தந்தையை நினைவுசெய்யுங்கள். இதற்கு முயற்சி தேவை. எவருமே இதைப் பயிற்சி செய்வதில்லை. நீங்கள் ஆத்மா பற்றிய ஞானத்தைப் பெற்றுள்ளீர்கள், அதாவது, ஆத்மாக்களாகிய நீங்கள் உங்களைச் சரியாக அறிந்துள்ளீர்கள். பின்னர் பரமாத்மா உள்ளார். பாபா வந்து, இவரின் நெற்றியில் அமர்கின்றார் என்பதை நீங்கள் அறிவீர்கள். அவரது இடம் அங்கு நிச்சயிக்கப்பட்டுள்ளது. ஆத்மா எதன்வழியாக சரீரத்தை விட்டு நீங்குகின்றார் என்பதை நீங்கள் அறிந்துகொள்ள முடியாது. ஆத்மாவின் பிரதான இடம் நெற்றியாகும். தந்தை கூறுகிறார்: நான் ஒரு புள்ளி. நான் வந்து, இவரில் அமர்கின்றேன். உங்களால் கூற முடியாது. தந்தை அமர்ந்திருந்து குழந்தைகளாகிய உங்களுடன் பேசுகின்றார். நானும் அவர் உங்களுக்குக் கூறுவதைச் செவிமடுக்கின்றேன். அவர் கொடுக்கின்ற விளக்கம் முற்றிலும் சரியானது. ஓர் இராச்சியம் ஸ்தாபிக்கப்படுவதைத் தேவ தர்மத்தைச் சேர்ந்தவர்கள் மிக விரைவாகவே புரிந்துகொள்வார்கள். முதலில் ஸ்தாபனையும், பின்னர் விநாசமும் இடம்பெறும். வேறெந்தச் சமய ஸ்தாபகர்களும் இதைச் செய்வதில்லை. அவர்கள் தமது சொந்தச் சமயங்களை ஸ்தாபிக்கின்றனர், பின்னர் அது தொடர்ந்தும் வளர்கின்றது. இங்கு, நீங்கள் செய்யும் முயற்சிக்கேற்ப, எதிர்காலத்தில் உயர்ந்ததோர் அந்தஸ்தைக் கோருவீர்கள். நீங்கள் உங்கள் எதிர்கால 21 பிறவிகளுக்கான வெகுமதியை உருவாக்குவதால், நீங்கள் பெருமளவு முயற்சி செய்யவேண்டும். அது மிக இலகுவானது. யோகமும் இலகுவானது. இதன் மூலமாகவே உங்கள் பாவங்கள் அழிக்கப்படுகின்றன. தந்தை கூறுகின்றார்: நான் ஒவ்வொரு கல்பத்திலும் வந்து, குழந்தைகளாகிய உங்களைத் தூய்மையாக்குவேன் என உத்தரவாதம் அளிக்கின்றேன். அங்கு, தூய்மையற்ற எவருமே இருக்கமாட்டார்கள். ஞானமும் மிக இலகுவானது. நீங்கள் எவ்வாறு 84 பிறவிகளின் சக்கரத்தைச் சுற்றி வருகின்றீர்கள் என்பதும் உங்கள் புத்தியில் உள்ளது. நீங்கள் 84 பிறவிகளின் சக்கரத்தில் சுற்றி வந்தீர்கள் என்ற நம்பிக்கையைக் கொண்டிருக்க வேண்டும். நம்பிக்கையில் வெற்றி உள்ளது. நீங்கள் 84 பிறவிகளையா அல்லது அதைவிடக் குறைந்த பிறவிகளையா எடுக்கின்றீர்கள் என யோசிக்காதீர்கள். நீங்கள் பிராமணர்கள் என்பதால், உண்மையிலேயே 84 பிறவிகளின் சக்கரத்தில் நீங்கள் சுற்றி வந்திருக்கின்றீர்கள் என்ற நம்பிக்கையைக் கொண்டிருக்க வேண்டும். இவ்விளக்கம் மிக இலகுவானது. தந்தை தெய்வீகக் காட்சி மூலமாகவே இப்படங்கள் யாவற்றையும் செய்வித்தார் எனக் குழந்தைகளாகிய உங்களுக்குக் கூறப்பட்டுள்ளது. அவர் அவற்றில் திருத்தமும் செய்துள்ளார். ஆரம்ப காலத்தில் பாபா பெனாரஸில் ஏகாந்தத்தில் இருக்கும்போது சுவரில் வட்டங்களை வரைவார். அவற்றின் அர்த்தத்தை அவர் புரிந்துகொள்ளவில்லையாயினும் அதனால் சந்தோஷத்தை அனுபவித்தார். அவருக்குக் காட்சிகள் கிடைத்தபோது, தான் பறப்பது போன்று அனுபவம் செய்தார். என்ன நிகழ்கின்றது என்பதை அவர் புரிந்துகொள்ளவில்லை. ஆரம்பத்தில் செய்யப்பட்ட படங்கள் யாவும் திருத்தங்கள் செய்யப்பட்டு மீண்டும் செய்யப்பட்டன என்பதை நீங்கள் அறிவீர்கள். இப்பொழுது புதிய படங்களும் சென்ற கல்பத்தில் உருவாக்கப்பட்டதைப் போன்றே தொடர்ந்தும் உருவாக்கப்படுகின்றன. ஏணிப்படம் எவ்வளவு அழகானது எனப் பாருங்கள்! இதை விளங்கப்படுத்துவது மிக இலகுவானது. தாமதமாக வருபவர்கள் இதைவிட மேலும் இலகுவான விளக்கத்தைப் பெறுவார்கள். இப்பொழுது புதிதாக வருபவர்களும் 7 நாட்களிலேயே முழு ஞானத்தையும் புரிந்துகொள்கின்றார்கள். அவர்கள் பழையவர்களிலும் பார்க்க முன்னேறிச் செல்கின்றார்கள். சிலர் தாம் முன்னரே வந்திருந்தால் மிக நன்றாக இருந்திருக்கும் எனக் கூறுகின்றார்கள். அதைப் பற்றிக் கவலைப்படாதீர்கள். நீங்கள் ஆரம்பத்திலேயே பாபாவிடம் வந்து, பின்னர் பாபாவை விட்டுச்சென்றிருந்தால் என்ன நடந்திருக்கும்? தாமதமாக வருபவர்கள் இலகுவாகவே சிம்மாசனத்தைப் பெற்றுக்கொள்கின்றார்கள். ஆரம்பத்தில் வந்த சிலர் இப்பொழுது இங்கில்லை. அவர்கள் முற்றாகவே இல்லாமல் போய்விட்டார்கள். யார் சித்தியடைந்தார்கள் என்பதை நீங்கள் இறுதியில் அறிந்துகொள்வீர்கள். புதியவர்கள் வந்து விரைவாகவே தங்களைச் சேவையில் ஈடுபடுத்திக் கொள்கின்றார்கள். பழையவர்கள் அந்தளவிற்குச் செய்வதில்லை. புதிதாக வந்த புதல்விகளும் அவர்கள் செய்கின்ற சேவையால் பாபாவின் இதயத்தில் வீற்றிருக்கின்றார்கள். பழையவர்களில் பலர் இப்பொழுது இல்லாமல் போய்விட்டார்கள். இதனாலேயே பாபா கூறுகின்றார்: பிராமண குலத்தின் மிக மேன்மையான அலங்காரங்களாக இருந்த சிலர்கூட இந்த ஞானத்தினால் அதிசயித்து அதனைச் செவிமடுத்த பின்னர் ஓடிவிட்டார்கள். நினைவுகூரப்பட்டவை யாவும் இப்பொழுது நடைமுறையில் நடைபெறுகின்றன. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. உங்களையே சோதித்துப் பாருங்கள். நீங்கள் மிக மிக இனிமையானவர் ஆகிவிட்டீர்களா எனச் சோதித்துப் பாருங்கள். நான் எதில் குறைவாக இருக்கின்றேன்? அனைத்துத் தெய்வீகக் குணங்களையும் நான் கிரகித்துவிட்டேனா? உங்களின் நடத்தை தேவர்களைப் போன்றிருக்கட்டும். தூய்மையற்ற உணவையும், பானத்தையும் துறவுங்கள்.
2. பயனற்ற விடயங்கள் எதனையும் செவிமடுக்கவோ அல்லது கூறவோ வேண்டாம். சகிப்புத் தன்மையுடன் இருங்கள்.

ஆசீர்வாதம்: ஒவ்வொரு எண்ணத்திலும் ஒவ்வொரு செயலிலும் சித்தியெய்தி, பலனைப் பெறுகின்ற சம்பூரண ரூபம் ஆகுவீர்களாக. நீங்கள் உருவாக்குகின்ற எண்ணங்கள் சக்திவாய்ந்ததாக இருக்கும்போது, எண்ணங்களில் வெற்றி கிடைக்கும். பல எண்ணங்களை உருவாக்குபவர்களால் அவற்றைப் பராமரிக்க முடியாமல் இருக்கும். எந்தளவிற்குப் படைப்பு பெரிதாக இருக்கின்றதோ, அந்தளவிற்குச் சக்தி குறைவாகவே இருக்கும். எனவே, முதலில் வீணானவற்றை உருவாக்குவதை நிறுத்துங்கள். அப்பொழுது வெற்றி அடைவீர்கள். உங்கள் செயல்களில் வெற்றி அடைவதற்கான வழியானது, செயல் புரிவதற்கு முன்னர் செயலின் ஆரம்பம், மத்தி, இறுதியை அறிந்திருப்பதாகும். இதைச் செய்வதனால், நீங்கள் சம்பூரண ரூபம் ஆகுவீர்கள்.

சுலோகம்: சரியான நேரத்தில் தங்களைத் துன்பத்திலிருந்தும் ஏமாற்றத்திலிருந்தும் பாதுகாத்துக் கொள்வதனால் வெற்றியடைபவர்கள் ஞானம் நிறைந்தவர்கள் எனப்படுவர்.

ஓம் சாந்தி